

\id 1TI

\c 4

\s Nuik: Timotius go keballi.

\r I Timotius 4:1-10.

\p

\v 1 No, seni so, Wali Newet go don lo ngge kalik go nebut gemang mo pen-nengam:
“Yansi go ku santegun go nogo sedue gemang, wali tap paysing genang sogo, nggano,
kukunan blo logo kuasep-kuasep kua seni gono mea keng.

\v 2 Ngganemot kalik goso pepen go sedue kabung go dabui ba, wamoy mlue lo yam so
gemang mo saguip. Ngganemotnang go dabui ba ku yam so mo klik.

\v 3 Nemotnang lo nguok genang sogo: “Kabung kua iti! Sedue kua iti!” Nggano,
nemotnang lo gemang ya pu: “Ten ngge kua dam! Ngga-ya se dam!” Nemot-a seni so,
ten ngganemot, Ki Wali Iram lo semu go. No, imot mo keng go sikabung golo dam
genang sogo, taiti suey Ki Wali Iram no pu gono mea dam.

\v 4 Seni so, Ki Wali Iram lo semu-ngam go ngganemot naklay suey dato, kagot sogo
klaya nang go kua. No, imotnang lo yakay ey taiti suey ey se pupu gono ngganemot no
se dam.

\v 5 Seni so, ngga naklay, wali nebut ey dewi ey golo, kon kua goso gemang mo lemoy.

\p

\v 6 Imotnang go andua-andua no ngganemot, senang so, pepen go nogo, Yesus Klistus
go keballi sedue suey goso mot mea lemoy. Nggano, mot go kunala naklay suey so
gemang ya king, kunala-kunala nuik nogo, nggano, kulala suey go, mot mo keng go
ngganemot ba nogo.

\v 7 No, kabung nalo-sedue seni lo pepen go mambut ey, nebut-nebut seni kua go ey
ngga sono ket sono nase itak. Nggano, dewi senang so pupu genang sogo, mot se
memlay dali.

\v 8 Imot lo saysuk nogo don kok genang so uusey go ngga ngga, nemot go seni seguay
dato. No, dewi pupu go, nemot go seni kangok dega gemang. Seni so, dewi pupu genang
sogo, tegadi gemang mo dok. Wali ngge ba no lemoy genang sogo ey, nggano, senang
wali ba no lemoy genang sogo ey tegadi naklay gemang mo dok.

\v 9 Nebut ngge seni so gabe! Suey so naklay se iti go king.

\v 10 Ngganemot sogo so, seguot kangok so genam gabe pupung. Nggano, kangok so
gabe uusey. Ngga ey, duduing Ki Wali Iram Kiki sogo no nenam so glok go gabe gigit.
Sikabung naklay go wali ta so mlak go Nemot gemang. Seni-seni, dabui naklay mo iti go
sikabung nogo.

\p

\v 11 Ngganemot sogo so, ngganemot naklay, sikabung naklay nogo se pepen klong, nggano, se ngunguok klong!

\v 12 Mot maning ngguot tang sogo so sedue klayanang golo mot seguay goso duing ey go. Sedue kabung mo keng go nogo, mot yatrang suey goso se lemoy! Yangga, mot go nebut pen, mot go wali tasam suey go, mot go klum, mot go kekeng duduk suey go, wali kon kua goso susuing genang sogo, mot yatrang suey goso se lemoy.

\v 13 Ngga no, wali sam senang so ku no-ku no se iikum, e ... genam mea pung. Nggano, sedue kabung meno suey so buong genang sogo nebut se pepen, ngga ey, way-way so se ngunguok.

\v 14 Nggano, Ki Wali Iram logo taiti wali pega mot no mo iti go ngganemot semu genang sogo, kua itak. Ngganemot, mot nogo gemang mo iti, wali nebut pepen go ey wengkabui-wengkabui ey golo mot blo no ta tui gono.

\v 15 Ngganemot suey so se i-ikum, nggano, nemot ba no se wali, ngganemot sogo so, mot ba nogo wali suey go lelemoy go, sedue kabung naklay nogo taling genang.

\v 16 Nggano, mot go saysuk tang go, yay mot tang so se suing, nggano, mot lo ngunguok go wali tap yay mot tang so se susuing dali. Ngganemot naklay ba nogo, motnang suey so se kekeng. Ngganemot kalik so semu go tang sogo so, mot lo mot go saysuk suey so mea wawi. Nggano, sedue kabung mot no tutup go naklay suey so mea wawi dali.